

350 SENA MILL-MEWT TA' DUN FILIPPU BORGIA (1649–1999)

Dun Filippu Borg, (jew *Borgia*) **twieled f'Birkirkara fl-1567**, ftit wara l-Assedju l-Kbir. Kien ġej minn familja ghanja u studja sakemm sar saċerdot fit-18 ta' Settembru 1593 meta kellu madwar 26 sena. Kien diġà jghallem il-grammatika, letteratura u morali ġewwa l-Imdina meta kellu biss 20 sena. Hames xhur wara li ha l-quddiesa, fis-7 ta' Frar 1594, Dun Filippu nhatar Kappillan ta' Birkirkara. Kien illawrijat fit-Teologija u fil-Liġi Kanonika u Ċivili.

Ftit xhur wara l-Isqof Gargallo sejjahlu bhala espert biex jitla' Ruma halli jirrapporta lill-Papa u lill-Kardinali dwar il-qagħda spiritwali u ċivili tal-poplu Malti u Ghawdx. **Tant kien jaf sewwa l-andament tal-hajja fil-pajjiż, li kull Isqof jew Gran Mastru ġdid kien jibgħat għalih biex jagħtihom rendikont bil-pariri siewja tiegħu.**

Bejn April 1604 u April 1625 **Dun Filippu kien Vigarju Ġenerali ta' Malta** u ġieli kien *locum-tenens*, jamministra d-djoċesi fl-assenza ta' l-Isqof ta' Malta. F'daž-żmien hatar diversi kappillani f'Parroċċi madwar Malta u mexxa l-visti pastorali flimkien ma' l-Isqofijiet Gargallo u Cagliares. F'Awissu 1608 il-Gran Mastru Alofju de Wignacourt ġab l-approvazzjoni tal-Papa Pawlu V biex Dun Filippu jinhatar **Dekan tal-Kattidral**, bil-patt li jitlaq minn Birkirkara. Dun Filippu ma riedx jibgħed minn hutu l-Karkariżi, anke minhabba x-xogħol li kien beda għall-bini ta' Knisja ġdida – dik li llum insibuha bhala "il-qadima".

Hafna Karkariżi għamlu pressjoni fuqu biex ma jitlaqx, kif ukoll fuq il-Gran Mastru biex ma jcaqilquhx minn Birkirkara. Hamest ijiem biss wara li kien ingħata l-hatra, Dun Filippu nnifsu mar għand il-Gran Mastru biex "**jibqa' fost il-Karkariżi li tant kien iħobb**". Dan kollu sar quddiem diversi kavallieri u ġemgħa kbira ta' Karkariżi li niżlu lura lejn Birkirkara, magħhom ingħaqdu ġemgħat kbar ohra u b'mod spontanju laqgħu lil Dun Filippu b'festa kbira.

Għall-ġherf u l-integrità tiegħu, **is-Santa Sede hatritu wkoll Pro-Inkwizitur** biex imexxi t-Tribunal tas-Sant'Uffizzju f'Malta u għal xi żmien **kien ukoll Delegat Appostoliku tal-ġzejjer Maltin**. Għall-habta ta' l-1636, b'sogru kbir għalih innifsu, kiteb "relazzjoni" dettaljata dwar l-istat politiku u reliġjuż tal-ġzejjer tagħna, dokument

importanti hafna li jitfa' dawl shih fuq kif kienu jgħixu l-Maltin u kif kienu mahkuma mill-Kavallieri.

Wara talba li għamel **Borgia, il-Papa Urbanu VIII, fil-5 ta' Diċembru 1630, hareġ il-Bolla Appostolika "Sacro Apostolatus Ministerio" li biha twaqqfet il-Kollegġjata ta' Sant'Elena – l-ewwel Kolegġjata f'dawn il-ġzejjer. Biex isir dan, Dun Filippu – li kien ġej minn familja sinjura – halla bil-miktub ġidu kollu lill-Karkariżi fil-Kollegġjata tagħhom. Ftit wara l-istess Papa approva wkoll l-Istatuti li kiteb l-istess Dun Filippu li bihom kellha titmexxa l-Kollegġjata.**

Kif jingħad fid-dokumenti, Dun Filippu ried "**jibdel il-ġid ta' l-art li jispiċċa fil-ġid tas-sema, li ma jintemmx**". Ried li mill-ġid materjali toħroġ ġid spiritwali lil hutu l-karkariżi.

L-iskop ewlieni tal-Kollegġjata kien li s-saċerdoti li jaqdu lill-Karkariżi, jitolbu kuljum flimkien, jiċcelebraw il-Liturġija b'mod dinjituż, jaqsmu bejniethom ix-xogħol pastorali u jamministraw il-Kollegġjata skond kif ordnalhom Dun Filippu u kif kien approva l-Papa nnifsu.

Ma' dawn id-dmirijiet kien hemm marbutin drittijiet li jiffurmaw il-parti ġuridika ta' din il-Fundazzjoni. Biex jiżgura dan kollu, Dun Filippu mar għand l-Inkwizitur fejn, **fit-13 u fl-14 ta' Lulju 1632, għamel l-Att tad-Donazzjoni – l-għotja ta' ġidu kollu – permezz ta' Kuntratt Ċivili kif jidher fl-atti tan-Nutar Ferdinandu Zarb.**

B'hekk kien sar ftehim formali u legali, bejn Dun Filippu u s-Santa Sede, bejn il-Fundatur u l-Papa nnifsu, bejn il-Benefattur u l-Karkariżi li tant kien iħobb. Huwa ried li kollox isir għall-ġid tal-Karkariżi, ried li l-Kollegġjata tibqa' dejjem f'Birkirkara, li tkun amministrata mill-Kanoċi Karkariżi u jkunu l-istess Kanonċi li jagħzlu Kanonku ġdid meta jonqos xi wiehed. Anzi, rabathom kif għandhom jagħzlu: fl-ewwel post, għandhom dejjem jagħzlu saċerdot Karkariż. Ordna wkoll li jekk xi darba, allahares, dan il-ftehim jinhall, l-aħħar xewqa tiegħu tkun li "il-ġid kollu jgħaddi għand il-werrieta – il-Poplu Karkariż".

Mill-ġid kollu li halla Dun Filippu, kellu jsir il-hlas lill-Kanonċi għas-servizz li jagħtu kif ukoll il-prebendi għall-kariga li jokkupaw. Bhal kull haġa ġdida, il-Kollegġjata tagħna l-Karkariżi sabet

oppożizzjoni diversi drabi biex tibqa' kif riedha l-Fundatur. Izda kienu diversi l-Papiet li kkonfermaw il-Fundazzjoni.

Dun Filippu baqa' Prepostu sa ma miet fit-8 ta' Ottubru 1649 ta' 82 sena.

Fl-1771 il-Kanonku Dun Perin Borg zied erba' kanonikati ohra, permezz ta' Kuntratt Ċivili ghand in-Nutar Pietru Pawl Gonzi fit-28 ta' Dicembru 1771. Dun Perin mexa fuq il-passi ta' Dun Filippu u rabat din it-tieni Fundazzjoni bl-istess sahha legali bhal ta' l-ewwel waħda.

Billi dan kollu kien indirzzat lill-Karkarizi ta' kull żmien, matul is-snin, diversi drabi l-Karkarizi ingħaqdu biex jaċcertaw ruħhom li jsir dak li ried il-Fundatur, sakemm fl-1936 twaqqfet il-Ven. Soċjetà Dun Filippu Borgia "biex tħares il-Patrimonju tal-Poplu Karkariz, f'isem l-istess Poplu u l-Għaqdiet ta' Birkirkara."

Noti storiċi minn kitba ta' SAL, fil-ktieb "360 SENA KOLLEĠĠJATA" mahruġ mill-mibki President tas-Soċjetà Borgia, Joseph A. Deacon fl-1990.